

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrī raṅganāthadivyaṃaṇipādukābhyāṃ namaḥ

śrīkavitārkikasīṃhasya sarvatantrasvatantrasya
śrīmadvēṅkaṭanāthasya vēdāntācāryasya kṛtiṣu
śrīraṅganāthapādukāsahasrē

॥ agramaṇimālāstōtram ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

śrī raṅganāthadivyaṃaṇipādukābhyāṃ namaḥ

॥ agramaṇimālāstōtram ॥

śrīmān vēṅkaṭanāthāryaḥ kavītārkikakēsarī |

vēdāntācāryavaryō mē sannidhattāṃ sadā hṛdi ॥

santaḥ śrīraṅgapṛthvīśacaraṇatrāṇaśēkharāḥ |

jayanti bhuvanatrāṇapadapaṅkajarēṇavaḥ ॥ 1.1 ॥

vandē viṣṇupadāsaktaṃ tamṛṣiṃ tāñca pādukām |

yathārthā śaṭhajitsaṃjñā maccittavijayādyayōḥ ॥ 2.1 ॥

vandē tad raṅganāthasya mānyaṃ pādukayōryugam |

unnatānāmavanatiḥ natānāṃ yatra cōnnatiḥ ॥ 3.1 ॥

bhajāmaḥ pādukē ! yābhyāṃ bharatasyāgrajastadā |

prāyaḥ pratiprayāṇāya prāsthānikamakalpayat ॥ 4.1 ॥

praśastē rāmapādābhyāṃ pādukē paryupāsmahē |

ānṛśaṃsyaṃ yayōrāsīt āśritēṣvanavagraham ॥ 5.1 ॥

adhīṣṭē pādukā sā mē yasyāḥ sākētavāsibhiḥ |

anvayavyatirēkābhyām anvamīyata vaibhavam ॥ 6.1 ॥

pāhi naḥ pādukē ! yasyāḥ vidhāsyān abhiṣēcanam |

ābhiṣēcanikaṃ bhāṇḍaṃ cakrē rāmaḥ pradakṣiṇam ॥ 7.1 ॥

abhiṣēkōtsavāttasmāt yasyā niryātanōtsavaḥ |

atyaricyata tāṃ vandē bhavyāṃ bharatadēvatām ॥ 8.1 ॥

namastē pādukē ! puṃsāṃ saṃsārārṇavasētavē |
yadārōhasya vēdāntā vandivaitālikāḥ svayam || 9.1 ||

śaurēḥ śṛṅgāraccēṣṭānāṃ prasūtiṃ pādukāṃ bhajē |
yāmēṣa bhukṭē śuddhāntāt pūrvam paścādapi prabhuḥ || 10.1 ||

agratastē gamiṣyāmi mṛdnantī kuśakaṇṭakān |
iti sītā'pi yadvṛttim iyēṣa praṇamāmi tām || 11.1 ||

śaurēḥ sañcārakālēṣu puṣpavrṣṭirdivaścyutā |
paryavasyati yatraiva prapadyē tām padāvanīm || 12.1 ||

pāntu vaḥ padmanābhasya pādukākēlipāṃsavah |
ahalyādēhanirmāṇaparyāyaparamāṇavaḥ || 13.1 ||

śrutīnāṃ bhūṣaṇānāṃ tē śaṅkē raṅgēndrapādukē ! |
mithaḥ saṅgharṣasañjātaṃ rajaḥ kimapi śiñjitam || 14.1 ||

udarciṣastē raṅgēndra padāvani ! bahirmaṇīn |
antarmaṇiravaṃ śrutvā manyē rōmāñcitākṛtīn || 15.1 ||

mukhabāhūrupādēbhyō varṇān sṛṣṭavataḥ prabhōḥ |
prapadyē pādukāṃ ratnaiḥ vyaktavarṇavyavasthitim || 16.1 ||

prapadyē raṅganāthasya pādukāṃ padmarāgiṇīm |
padaikaniyatām tasya padmavāsāmivāparām || 17.1 ||

baddhānāṃ yatra nityānāṃ muktānāmīśvarasya ca |
pratyakṣam śēṣaśēṣitvam sā mē siddhyatu pādukā || 18.1 ||

vandē gārutmatīm vṛttyā maṇistōmaīsca pādukām |
yayā nityam tuḷasyēva haritattvam prakāśyatē || 19.1 ||

hariṇā harinīlaiśca pratiyatnavatīm sadā |
 ayatnalabhyanirvāṇām āśrayē maṇipādukām || 20.1 ||

śaurēḥ śuddhāntanārīṇām vihāramaṇidarpaṇam |
 prasattēriṇa samsthānaṃ padatrāṇamupāsmahē || 21.1 ||

kalyāṇaprakṛtiṃ vandē bhajantīm kāñcanaśriyam |
 padārham pādukām śaurēḥ pada ēva nivēsitām || 22.1 ||

sṛṣṭāṃ bhūmāvanantēna nityaṃ śēṣasamādhinā |
 ahaṃ sambhāvayāmi tvām ātmānamiva pādukē ! || 23.1 ||

prapadyē pādukārūpaṃ praṇavasya kalādvayam |
 ōtaṃ mitamidaṃ yasmin anantasyāpi tatpadam || 24.1 ||

aṇōraṇīyasīm viṣṇōḥ mahatō'pi mahīyasīm |
 prapadyē pādukām nityaṃ tatpadēnaiva sammitām || 25.1 ||

udagrayantrikām vandē pādukām yannivēśanāt |
 uparyapi padaṃ viṣṇōḥ pratyādiṣṭaprasādhanam || 26.1 ||

sūcayantīm svarēkhābhiḥ anālēkhyasarasvatīm |
 alēkhanīyasaundaryām āśrayē śauripādukām || 27.1 ||

kalāsu kāṣṭhāmātiṣṭhan bhūmnē sambandhināmapi |
 pādukā raṅgadhuryasya bharatārādhyatām gatā || 28.1 ||

vidhau pravṛttē yaddravyaṃ guṇasaṃskāranāmabhiḥ |
 śrēyaḥ sādhanamāmnātaṃ tatpadatraṃ tathā'stu mē || 29.1 ||

pratiṣṭhām sarvacitrāṇām prapadyē maṇipādukām |
 vicitrajagadādhārō viṣṇuryatra pratiṣṭhitaḥ || 30.1 ||

prapadyē pādukāṃ dēvīṃ paravidyāmiva svayam |
yāmarpayati dīnānāṃ dayamānō jagadguruh || 31.1 ||

upākhyātāṃ tathātvēna vasiṣṭhādyairmaharṣibhiḥ |
upāyaphalayōḥ kāṣṭhām upāsē rāmapādukām || 32.1 ||

|| iti śrīkavitārkkasiṃhasya sarvatantrasvatantrasya
śrīmadvēṅkaṭanāthasya vēdāntācāryasya kṛtiṣu
śrīraṅganāthapādukāsahasrē agramāṇimālāstōtraṃ samāptam ||
kavitārkkasiṃhāya kalyāṇaguṇasālinē |
śrīmatē vēṅkaṭēsāya vēdāntaguravē namaḥ ||